



## **QORTI TAL-APPELL**

**ONOR. IMHALLEF JOSEPH R. MICALLEF LL.D.  
(AĠENT PRESIDENT)**

**ONOR. IMHALLEF NOEL CUSCHIERI LL.D.  
ONOR. IMHALLEF JOSEPH ZAMMIT McKEON LL.D.**

**Seduta ta' nhar it-Tlieta, 3 ta' Novembru, 2015**

**Kawża Nru. 1**

**Appell Ċivili Nru. 354/05**

**Franco DIPASQUALE**

**VS**

**Gaetano ABELA**

### **Il-Qorti:**

Rat ir-Rikors imressaq fit-28 ta' Awwissu, 2014, li bih l-intimat appellant Gaetano Abela (aktar 'il quddiem imsejjaħ "ir-rikorrent") talab li, għar-raġunijiet minnu hemm imfissra, din il-Qorti tħassar is-sentenza mogħtija minnha fit-30 ta' Mejju, 2014, u terġa' tisma' l-appell għall-finijiet tal-artikolu 811(e) tal-Kapitolu 12 tal-Liġijiet ta' Malta;

Rat ir-Risposta mressqa mill-attur appellant Dipasquale (aktar 'il quddiem imsejjaħ "l-intimat ritrattat") fid-19 ta' Settembru, 2014, li biha u għar-raġunijiet fiha mfissrin, laqa' billi qal li ma hemm l-ebda raġuni tajba għaliex din il-Qorti għandha tilqa' t-talba tar-rikorrent ritrattand biex tħassar

is-sentenza tagħha tat-30 ta' Mejju, 2014, u biex terga' tisma' mill-ġdid l-appelli mressqin minnhom mis-sentenzi mogħtija mill-Prim'Awla tal-Qorti Ċivili fil-kawża fl-ismijiet premissi;

Rat id-degriet tat-3 ta' Frar, 2015<sup>1</sup> li bih din il-Qorti kif dakinhar komposta astjeniet milli tkompli tqis ir-Rikors wara li t-tliet imħallfin ressqu Noti ta' astensjoni u halliet il-kawża għad-debita surroga;

Rat is-surroga tat-3 ta' Frar, 2015<sup>2</sup>, li biha twaqqfet din il-Qorti kif issa kostitwita;

Rat l-atti tal-kawża fl-ismijiet premissi maqtugħa minn din il-Qorti fit-30 ta' Mejju, 2014;

Semgħet it-trattazzjoni tal-avukati tal-partijiet waqt is-smiġh tal.-30 ta' Mejju, 2014;

Rat illi l-kawża tħalliet għal-lum għas-sentenza;

### ***Ikkunsidrat:***

Illi dan huwa rikors għar-ritrattazzjoni ta' smiġh ta' appell wara sentenza (aktar 'il quddiem imsejha "s-sentenza attakkata") mogħtija minn din il-Qorti diversament komposta li permezz tagħha ċaħdet l-appell imressaq mir-rikorrent ritrattand (kemm dwar is-sentenza preliminari u kif ukoll dik fil-mertu), imma laqgħet l-appell imressaq mill-intimat ritrattat billi, filwaqt li ikkonfermat is-sentenza preliminari mogħtija mill-Prim'Awla tal-Qorti Ċivili fid-9 ta' Mejju, 2008, irrifformat is-sentenza fil-mertu mogħtija minn dik l-istess Qorti fil-15 ta' Ottubru, 2010, billi ikkonfermatha safejn sabet lir-rikorrent (l-imħarrek fil-kawża) responsabbli għad-danni mgarrba mill-intimat ritrattat (l-attur fil-kawża) wara l-kuntratt ta' xiri-u-bejgħ tal-14 ta' Novembru, 1991, tal-fond tmintax (18), Triq il-Bramel, Swieqi, u bidlitha safejn tolqot il-likwidazzjoni tad-danni u dan billi illikwidat l-imsemmija danni fis-somma ta' mitt elf u mija u tlieta u sittin euro (€100,163) bl-imghax legali minn dakinhar tal-imsemmija sentenza sal-jum tal-ħlas effettiv;

---

<sup>1</sup> Paġ. 66 tal-inkartament tar-ritrattazzjoni

<sup>2</sup> Paġ. 70 tal-inkartament tar-ritrattazzjoni

Illi r-rikorrent ritrattand iħoss li hemm lok għar-ritrattazzjoni ta' l-imsemmi appell in bażi għal dak kontemplat fil-paragrafu (e) tal-Artikolu 811 tal-Kapitolu 12 tal-Liġijiet ta' Malta;

Illi għall-azzjoni ta' ritrattazzjoni mibdija mir-rikorrent l-intimat ritrattat laqa' billi saħaq li ma kien hemm l-ebda raġuni tajba fil-liġi biex din il-Qorti tħassar is-sentenza u terġa' tisma' l-appell mill-ġdid, u dan skond kif inhu mgħllem u aċċettat minn dawn il-Qrati fuq il-baži tal-kawżali msemmija fl-artikolu 811(e);

Illi għall-aħjar intendiment tal-ġudizzju odjern sejra tingieb fis-siħ is-sentenza attakkata li fiha jingiebu wkoll kemm is-sentenza preliminari tad-9 ta' Mejju, 2008 u kif ukoll is-sentenza fil-mertu mogħtija mill-Ewwel Qorti fil-15 ta' Ottubru, 2010;

Illi s-sentenza tgħid hekk: *“Rat l-att taċ-ċitazzjoni li l-attur ippreżenta fit-18 ta' April, 2005, u li taqra hekk:*

*“Premess illi l-attur akkwista mingħand il-konvenut il-fond bin-numru tmintax [18] fi Triq il-Bramel, Swieqi u dana skont kuntratt tal-akkwist datat 14 ta' Novembru 1991 fl-Atti tan-Nutar Pubbliku Dottor Peter Fleri Soler [Dok. 'FD1'].*

*“U Premess illi mill-imsemmi kuntratt jirriżulta illi l-imsemmi fond ġie mibjugħ mill-konvenut lill-attur bħala fond għal skopijiet t' abitazzjoni.*

*“U premess illi sussegwentement u preċiżament fis-sena 2004 l-attur ġie notifikat mill-Awtorita` ta' Malta Dwar l-Ambjent u l-Ippjanar b'Avviż (ta') Twettiq fejn, inter alia, ġie informat illi l-imsemmi fond kien kopert permezz ta' permess biss għal 'basement' u mhux kopert b'permessi għal skopijiet t' abitazzjoni.*

*“U premess illi minħabba dan l-aġir abbusiv da parti tal-konvenut, l-attur soffra danni billi l-proprjeta` hawn fuq (indikata munita bil-permessi hekk kif hawn fuq spjegat tiswa ferm anqas minn proprjeta`<sup>3</sup>) kif ried jakkwistaha l-attur u cioe` għal skopijiet t' abitazzjoni. In oltre, bil-prezz li akkwista l-imsemmi fond l-attur mingħand il-konvenut illum il-ġurnata l-attur mhux se jkun possibbli illi jsib fond t' abitazzjoni ieħor simili għall-familja tiegħu fl-istess zona.*

<sup>3</sup> Kliem mhux imnizzel fis-sentenza attakata

*“U premess illi għal dawn id-danni sofferti mill-attur jaħti għalihom unikament l-istess konvenut.*

*“Jgħid il-konvenut għalfejn din l-Onorabbli Qorti m’għandhiex:*

*“1. Tiddikjara illi minħabba l-aġir abbusiv tal-konvenut konsistenti f’illi biegh il-fond bin-numru tmintax [18] fi Triq il-Bramel, Swieqi skond kuntratt tal-akkwist datat 14 ta’ Novembru 1991 fl-Atti tan-Nutar Pubbliku Dottor Peter Fleri Soler lill-attur għal skopijiet t’abitazzjoni meta dan ma kienx kopert b’permessi għall-abitazzjoni l-attur soffra danni.*

*“2. Tiddikjara li l-konvenut huwa responsabbli għad-danni fil-konfront tal-attur.*

*“3. Tillikwida d-danni sofferti mill-attur anke permezz tal-ħatra ta’ perit nominand.*

*“4. Tordna illi l-konvenut għandu jhallas is-somma hekk illikwidata in linea ta’ danni lill-attur.*

*“Bl-ispejjeż, inkluzi dawk tal-ittra uffiċjali datata 31 ta’ Jannar 2005, bl-imghax skond il-ligi u l-konvenut minn issa ingunti in subizzjoni.*

*“B’riserva għal kull azzjoni spettanti oħra lill-attur fil-konfront tal-konvenut.”*

*“Rat in-nota tal-eċċezzjonijiet tal-konvenut li in forza tagħha eċċepixxa:*

*“1. Illi preliminarjament l-azzjoni attriċi hija rritwali u nulla stante li mill-istitut tal-bejgħ jistgħu jiġu biss tentati azzjonijiet għal rexxissjoni jew l-actio aestimatoria iżda mhux ta’ sempliċi danni u għalhekk it-talbiet attriċi għandhom jiġu miċħuda bl-ispejjeż kontra l-attur;*

*“2. Illi preliminarjament ukoll, u mingħajr preġudizzju għas-sueċċepiet, l-azzjoni attriċi hija preskritta ai termini tal-Artikolu 2153 tal-Kap. XVI tal-Ligijiet ta’ Malta;*

*“3. Illi fil-mertu u mingħajr preġudizzju għas-sueċċepit it-talbiet attriċi huma nfondati fil-fatt u fid-dritt stante illi l-attur ma soffra l-ebda danni kif*

*allegat u għalhekk it-talbiet attriċi għandhom jiġu miċħuda bl-ispejjeż kontra l-attur;*

*“2. Illi fi kwalunkwe każ, u mingħajr preġudizzju għas-sueċċepit, l-eċċipjent m’hu responsabbli għall-ebda danni li seta’ soffra l-attur, u għalhekk ukoll it-talbiet attriċi għandhom jiġu miċħuda bl-ispejjeż kontra l-attur;*

*“Salv eċċezzjonijiet ulterjuri.”*

*“Rat is-sentenza preliminari li tat il-Prim’Awla tal-Qorti Ċivili fid-9 ta’ Mejju, 2008, li in forza tagħha ċaħdet l-ewwel żewġ eċċezzjonijiet tal-konvenut u ordnat it-tkomplija tas-smiegħ tal-kawża; bl-ispejjeż jithallsu mill-konvenut;*

*“Dik il-Qorti tat din is-sentenza wara li għamlet is-segweni konsiderazzjonijiet:*

*“Il-fatti li wasslu għal din il-kawża, safejn huma rilevanti għall-għanijiet tas-sentenza tallum, seħħew hekk:*

*“B’kuntratt ta’ l-4 ta’ Novembru 1991 fl-atti tan-Nutar Peter Fleri-Soler, l-attur kiseb proprjeta’ immobbli mingħand il-konvenut, li tah ukoll garanzija ‘of the peaceful possession and the free and unrestricted enjoyment of the immovable property’. L-attur issa qiegħed iġid illi fl-2004 irċieva mingħand l-Awtorita’ ta’ Malta dwar l-Ambjent u l-Ippjanar avviż ta’ twettiq għax il-proprjeta’ ma kellhiex il-permessi meħtieġa. Għalhekk qiegħed jitlob “danni” għax iġid illi l-proprjeta’ bla permessi tiswa anqas mill-istess proprjeta’ li kieku kellha l-permessi meħtieġa.*

*“Il-konvenut qiegħed iġid illi azzjoni għal danni bħal dik tallum ma tingħatax fil-każ ta’ kuntratt ta’ bejgħ-u-xiri.*

*“Il-qorti tosserva illi l-bejgħ sar bil-patt illi l-konvenut, bħala bejjigħ, jagħti garanzija ‘of the peaceful possession and the free and unrestricted enjoyment of the immovable property’. Billi r-regoli ta’ interpretazzjoni tajba jridu illi kull kelma fil-ftehim ikollha tifsira, u ma titqiesx bħallikieku ma żżid xejn fil-ftehim il-kliem “peaceful possession” u “free and unrestricted enjoyment” ma jistgħux ikunu jfissru l-istess haġa: fil-fatt, ta’ l-ewwel hija garanzija ta’ titolu tajjeb u ta’ l-aħħar hija garanzija kontra kull ma jista’ jfixkel jew ixekkel it-tgawdija tal-ħaġa.*

*“Jekk tassew il-proprjeta’ mibjugħa ma għandhiex il-permessi meħtieġa – u din hija haġa li għad irridu narawha – dan in-nuqqas ċertament ikun wieħed li jnaqqas it-tgawdija u għalhekk il-konvenut ikun naqas mill-obbligazzjoni tiegħu.*

*“Il-liġi hija strument biex isir il-ħaqq u s-sewwa: la hi maħsuba biex tagħlaq il-bieb lil min jeħtieġ rimedju u lanqas biex taġevola lil min naqas li jwettaq l-obbligazzjonijiet tiegħu. Jekk tassew il-konvenut naqas mill-obbligazzjoni tiegħu li ma jkun hemm xejn li jfixkel it-tgawdija tal-ħaġa mibjugħa, l-attur ma għandux jithalla mingħajr rimedju.*

*“Fil-fatt il-liġi stess taħseb għall-każ meta fil-ħaġa mibjugħa tonqos xi kwalita’ miftiehma. L-art. 1390 tal-Kodiċi Ċivili jgħid hekk:*

*“1390. Jekk il-ħaġa li l-bejgiegħ igib biex jikkunsinna ma tkunx tal-kwalita mwiegħda .. .. ix-xerrej jista’ jagħzel jew li jirrifjuta l-ħaġa u jitlob id-danni, jew li jirċievi l-ħaġa bi prezz anqas fuq stima ta’ periti.*

*“L-attur ma għazilx li jitlob li jinħall il-bejgħ iżda li jithallas tad-danni. Tassew illi qiegħed jitlob “danni” u mhux tnaqqis fil-prezz kif tgħid il-liġi; madankollu l-liġi ma tinsistix fuq l-użu ta’ kliem sagramentali, u li l-attur isejjaħ “danni” t-tnaqqis fil-prezz ma jwassalx għan-nullita’ ta’ l-azzjoni. Wara kollox, il-liġi trid ut magis res valeat quam pereat, u ma tridx li bis-saħħa ta’ formalizmi sagramentali tiċhad is-sewwa, għax inkella tkun summum ius summa iniuria.*

*“Għal dawn ir-raġunijiet l-azzjoni mressqa mill-attur ma hijiex milquta b’nullita’ jew irritwalita’, u l-ewwel eċċezzjoni hija miċħuda.*

*“It-tieni eċċezzjoni tgħid illi l-azzjoni waqgħet bi preskrizzjoni taħt l-art. 2153 tal-Kodiċi Ċivili:*

*“2153. L-azzjoni għall-ħlas tal-ħsarat mhux ikkaġunati b’reat taqa’ bi preskrizzjoni bl-għeluq ta’ sentejn.*

*“Din il-preskrizzjoni tolqot l-azzjoni għal danni ex delicto vel quasi u ma tolqotx azzjoni, bħal ma hi dik tallum, imsejsa fuq nuqqas ta’ twettiq ta’ obbligazzjoni kuntrattwali. Huwa ovvju, għalhekk, li din il-preskrizzjoni ma tolqotx l-azzjoni tallum.*

*“L-eċċezzjoni ta’ preskrizzjoni wkoll hija għalhekk miċħuda.”;*

*“Rat is-sentenza finali li tat l-istess Prim’Awla tal-Qorti Ċivili fil-15 ta’ Ottubru, 2010, li in forza tagħha ddeċidiet il-kawża billi:*

*“.. .. wara li tiċhad l-eċċezzjonijiet tal-konvenut, tipprovdi dwar it-talbiet tal-attur billi tgħid illi l-proprjeta` mibjugħa ma kinitx tal-kwalita` miftiehma, tillikwida t-tnaqqis fil-prezz minħabba f’dan in-nuqqas fis-somma ta’ hmistax-il elf, erba’ mija u tmien euro u tmenin ċenteżmu (€15,408.80) u tikkundanna lill-konvenut irodd lill-attur is-somma hekk likwidata, flimkien mal-ispejjeż tal-kawża u l-imgħaxijiet relattivi minn dakinhar li saret talba għall-hlas b’att ġudizzjarju”;*

*“Dik il-Qorti tat din is-sentenza wara li għamlet is-segweni konsiderazzjonijiet:*

*“5. Il-fatti relevanti safejn jolqtu l-meritu seħhew hekk: B’kuntratt tal-4 ta’ Novembru 1991 il-konvenut bigħ proprjeta’ immobbli lill-attur bil-prezz ta’ tnax-il elf lira (Lm12,000) u tah garanzija “of the peaceful possession and the free and unrestricted enjoyment” tal-proprjeta’ mibjugħa. Fl-2004 kien sejjer isir żvilupp fi proprjeta’ ta’ terzi fl-arja ta’ fuq il-proprjeta’ tal-attur. Billi ried jagħmel oġġezzjoni għal dak l-iżvilupp, l-attur mar l-uffiċċji tal-Awtorita’ tal-Ippjanar. Meta l-uffiċjali tal-Awtorita’ tal-Ippjanar marru fuq il-post għarrfu lill-attur illi l-proprjeta’ tiegħu ma kinitx tajba għall-abitazzjoni. Fid-9 ta’ Lulju 2004 inħareġ avviż ta’ twettiq. L-attur mar għall-parir għand l-A.I.Ċ. Mark Borġ u dan kien tal-fehma illi n-nuqqas ma kienx wieħed sanabbli. Għalhekk fetax il-kawża tallum.*

*“6. Din l-azzjoni hija waħda taħt l-art. 1390 tal-Kodiċi Ċivili:*

*“1390. Jekk il-ħaġa li l-bejjigħ igib biex jikkunsinna ma tkunx tal-kwalita’ mwiegħda .. .. x-xerrej jista’ jagħżel jew li jirrifjuta l-ħaġa u jitlob id-danni, jew li jirċievi l-ħaġa bi prezz anqas fuq stima ta’ periti*

*“7. Fil-każ tallum tassew illi l-proprjeta’ mibjugħa mill-konvenut lill-attur ma kellhiex il-kwalita’ miftiehma għax huwa implicitu f’kull ftehim ta’ bejgħ illi x-xerrej jista’ jinqeda bil-ħaġa mibjugħa, aktar u aktar meta, bħal fil-każ tallum, il-bejjigħ iggarantixxa “the free and unrestricted enjoyment” tal-ħaġa mibjugħa. Li l-proprjeta’ ma tistax tintuża b’dan il-mod jirriżulta mill-avviż ta’ twettiq u mix-xieħda ta’ Ivor Robnich, uffiċjal tal-Awtorita’ tal-Ippjanar. Il-proprjeta’ għalhekk ma kinitx tal-kwalita’ miftiehma.*

“8. Għalkemm l-attur qiegħed jitlob “danni”, ir-rimedju li tagħtih il-liġi, ladarba għażel li jzomm il-ħaġa mixtrija, huwa t-tnaqqis fil-prezz, u meta l-liġi speċjali li tirregola l-materja tagħti rimedju speċifiku ma jstax l-attur jippretendi li jingħata rimedju ieħor. Għalhekk id-“danni” li għandu jedd għalihom l-attur huma biss it-tnaqqis fil-prezz tal-bejgħ.

“9. L-A.I.Ċ. John Attard, imressaq bħala xhud espert mill-attur, xehed illi, meta għamel l-istima fis-17 ta’ Mejju 2007, il-proprjeta’ kienet tiswa ħamsa u tletin elf lira (Lm35,000), waqt li, li kieku kellha l-permessi meħtieġa, kienet tkun tiswa tmienja u sebghin elf lira (Lm78,000). Il-konvenut ma ressaqx xhud espert biex jikkontesta x-xieħda tal-Perit Attard, u lanqas talab il-ħatra ta’ periti ġudizzjarji. Il-qorti għalhekk sejra toqgħod fuq l-istima tal-Perit Attard, mnejn jidher illi minħabba n-nuqqas ta’ permessi l-valur tal-proprjeta’ jinżel għal ħamsa u tletin sehem minn tmienja u sebghin (35/78) tal-valur sħiħ tagħha. Bl-istess kalkolu, il-prezz ta’ tnaqqis il-elf lira (Lm12,000) imħallas mill-attur għandu jinżel għal ħamest elef, tliet mija u ħamsa u tmenin lira (Lm5,385). Il-konvenut għalhekk għandu jrodd id-differenza ta’ sitt elef, sitt mija u ħmistax-il lira (Lm6,615) jew ħmistax-il elf, erba’ mija u tmenin euro u tmenin ċenteżmu (€15,408.80).”;

“Rat ir-rikors tal-appell tal-attur li in forza tiegħu, għar-raġunijiet minnu premissi, talab li din il-Qorti jogħgħobha:

“.. .. tirriforma s-sentenza ‘in parte’ tagħha datata 9 ta’ Mejju 2008 fl-ismijiet suesposti fis-sens li tiċħad l-eċċezzjonijiet hemm indikati pero` fir-rigward tal-ewwel eċċezzjoni tal-konvenut-appellat għar-raġunijiet indikat hawn fuq fl-ewwel aggravju, kif ukoll tirriforma s-sentenza finali appellata datata 15 ta’ Ottubru 2010 u dan billi filwaqt li tikkonfermaha f’dik il-parti fejn sabet risponsabbilta` fil-konvenut-appellat, tħassar, tirrevoka u tikkancella dik il-parti fejn illikwidat is-somma indikata fis-sentenza appellata u tillikwida somma ferm akbar hekk kif hawn fuq spjegat u dana bl-ispejjeż taż-żewġ istanzi kontra l-konvenut-appellat.”;

“Rat ir-rikors tal-appell tal-konvenut li in forza tiegħu, għar-raġunijiet minnu premissi talab li din il-Qorti jogħgħobha:

“.. .. tħassar u tirrevoka l-preċitati sentenzi mogħtija mill-Onorabli Prim’Awla tal-Qorti Ċivili fid-9 ta’ Mejju 2008 u dik tal-15 ta’ Ottubru 2010, fil-kawża fl-ismijiet premissi, u minflok tilqa’ l-eċċezzjonijiet tal-



*konvenut appellat filwaqt li tiċhad it-talbiet kollha attriċi bl-ispejjeż taż-żewġ istanzi kontra l-attur appellat.”;*

*“Rat ir-risposta li ressaq l-attur li in forza tagħha, għar-raġunijiet minnu premessi, stqarr li l-appell tal-konvenut għandu jiġi miċċhud, bl-ispejjeż taż-żewġ istanzi kontra tiegħu;*

*“Rat ir-risposta tal-appell li ressaq il-konvenut li in forza tagħha, għar-raġunijiet minnu premessi, talab li din il-Qorti għandha:*

*“.. .. tħassar u tirrevoka s-sentenzi mogħtija mill-Onorabbli Prim’Awla tal-Qorti Ċivili fid-9 ta’ Mejju 2008 u dik tal-15 ta’ Ottubru 2010, fil-kawża fl-ismijiet premessi, għar-raġunijiet indikati fl-Appell interpost mill-esponenti fir-rikors tal-Appell tagħhom ipprezentat nhar it-3 ta’ Novembru 2010, bl-ispejjeż kontra l-attur appellanti.”;*

*“Semgħet lid-difensuri tal-partijiet;*

*“Rat l-atti kollha tal-kawża u d-dokumenti esebiti;*

*“Ikkonsidrat;*

*“Illi għall-fini ta’ din il-kawża, jirrizulta li l-attur xtara proprjeta` biex jgħix fiha flimkien mal-familja tiegħu. Fl-2004 kien se jsir żvilupp fi proprjeta` ta’ terzi fl-arja ta’ fuq il-proprjeta` tal-attur. Hu ried joġġezzjona għal dan l-iżvilupp, pero`, meta tkellem ma’ uffiċjali tal-Awtorita` tal-Ippjanar, dawn qalulu li l-fond tiegħu ma kellux permess għall-abitazzjoni, u ħarġu Avviż tat-Twettiq. L-ewwel Qorti, wara li ċaħdet eċċezzjoni ta’ preskrizzjoni u oħra marbuta mat-tip tal-azzjoni kif proposta, iddeċidiet li l-azzjoni hija dik bażata fuq l-Artikolu 1390 tal-Kodiċ Ċivili (kunsinna mhux tal-kwalita` mwiegħda), u kkundannat lill-konvenut jirrifondi lill-attur is-somma ta’ Lm5,385 rappreżentanti tnaqqis fil-prezz ta’ Lm12,000 tal-proprjeta`.*

*“Mis-sentenza appellaw iż-żewġ partijiet. L-attur appella prinċipalment dwar il-likwidazzjoni tad-dannu, waqt li l-konvenut appella wkoll prinċipalment fir-rigward tad-deċiżjoni tal-ewwel Qorti li tqis l-azzjoni valida u fil-kuntest taċ-ċaħda tal-eċċezzjoni tiegħu ta’ preskrizzjoni.*

*“Il-materja ta’ bejgħ ta’ beni li jkun bla permess jew mhux milqut b’permess għall-iskop tiegħu, u x’natura ta’ azzjoni tista’ ssir, giet diskussa minn din il-Qorti fil-kawża **Buġeja v. Muscat** deċiża fid-29 ta’ Mejju, 2009. Din il-Qorti sejra tikkwota estensivament minn dik is-sentenza għax fiha tweġibiet għal diversi lanjanzi sollevati f’din il-kawża. Din il-Qorti, f’dik il-kawża, anke għamlet rassenja tal-ġurisprudenza in materia li tindika li r-rimedju f’dan il-każ mhux neċessarjament marbut mal-istitut ta’ bejgħ. Intqal hekk a propożitu:*

*“Il-kwistjoni ta’ bejgħ ta’ fond mibni mingħajr il-permessi meħtieġa, jew mibni jew utiżżat mhux skont il-permessi maħruġa mill-awtorita` kompetenti, hija materja li qed tqum ta’ spiss riċentement, fid-dawl tal-iżvilupp li qed isir u r-regolamenti u l-kontrolli amministrattivi intizi għar-regolamentazzjoni tal-iżvilupp u amministrati mill-awtorita` imwaqqfa preċiżament għal dan l-iskop, cioè, il-MEPA. Dan hu fenomen ta’ dawn l-aħħar żminijiet, u mhux espressament milqugħ mill-Kodiċi Ċivili li f’dawn il-materji għadu fil-maġġor parti tiegħu jżomm ir-regoli kif miktuba fis-seklu dsatax. Ir-rimedji mitluba u mogħtija mill-qrati tagħna huma f’it jew wisq, improvviżati, u mhux dejjem kienu konsistenti fis-soluzzjonijiet. Li hu żgur hu li l-qrati minn dejjem stmerrew u kkritikaw aġir ta’ min ibiegh fond bi ksur tal-liġijiet u r-regolamenti tal-pajjiż dwar l-ippjanar tal-iżvilupp.*

*“Fil-kawża Vella v. Fenech noe, deċiża mill-allura Qorti tal-Kummerċ fid-29 ta’ Awwissu, 1990, materja simili giet trattata u deċiża fil-kuntest ta’ ‘ogġett tal-kuntratt’, fid-dawl tal-Artikolu 985 tal-Kodiċi Ċivili li jgħid li ma jistgħux ikunu ogġetti ta’ kuntratt il-ħwejjeg ‘ipprojbiti mil-liġi, jew kuntrarji għall-egħmil xieraq, jew għall-ordni pubbliku’. Talba għad-dikjarazzjoni ta’ nullita` tal-kuntratt ta’ bejgħ giet milqugħa wara li gie meqjus li fond mibni mhux konformi għal-liġijiet tal-pajjiż, huwa ogġett ‘ipprojbit mil-liġi’. Dan intqal fid-dawl ta’ dak li josserva l-ġurista Giorgi (“Teoria delle Obbligazioni”. Vol. III, para 311 pagna 415) dwar it-tifsira tal-illegalita`, u cioè`:*

*“definiamo l’illecito, una violazione possibile della legge giuridica o morale”.*

*“Aktar ‘il quddiem, f’para 316-318 l-istess Giorgi ikompli jispjega:*

*“prima, in ragione d’importanza, vengono fra le prestazioni illecite per disposizione esplicita di legge penale, tutte quelle che*

*si comprendano nella denominazione generica di reati. Invero, quando la legge punisce un determinato fatto positivo o negativo, dice abbastanza chiaro di considerarlo come illecito, e di non poterlo tollerare come oggetto di obbligazione contrattuale.”*

*“Fil-kawża Iannace et v. J & T Co. Ltd., deċiża minn din il-Qorti fis-7 ta’ Lulju, 2006, li wkoll kienet tirreferi għal każ ta’ fond mibjugħ li ma kienx mibni skond il-permessi relattivi, giet aċċettata azzjoni bażata fuq il-garanzija tal-pussess paċifiku tal-ħaġa mibjugħa. Fil-fatt, il-Prim Awla tal-Qorti Ċivili, fis-sentenza tagħha li wara giet konfermata minn din il-Qorti, kienet għamlet din l-osservazzjoni fir-rigward:*

*“Fil-każ in eżami kien hemm l-possibilita` li l-atturi jsofru evizzjoni mill-fond minnhom akkwistat billi dan ma kienx mibni skond il-permessi u dana billi l-awtorita` konċernata setgħet toħroġ "enforcement order" u b'hekk tordna t-twaqqiegh tal-kostruzzjoni. Izda tali evizzjoni mhux relatat mat-titolu tal-bejjiegh iżda ma' ħaġa amministrattiva li setgħet, kif fil-fatt ġara, tiġi regolarizzata billi jinħareġ il-permess opportun. B'dan il-mod l-atturi jkunu ħielsa mit-theddida li tkun inħolqot bħala konsegwenza tad-dikjarazzjoni 'falza' tal-konvenuti fuq il-kuntratt ta' trasferiment u għalhekk ma jkollhomx il-ħtieġa w saħansitra lanqas ma jkollhom id-dritt li jitolbu r-rexxissjoni tal-kuntratt jew tnaqqis fil-valur tat-trasferiment. B'dana kollu x-xerrej ikun intitolat li jaġixxi għar-risarċiment tad-danni taħt ir-regoli generali tal-Kodiċi Ċivili fir-rigward sabiex jirkupra dawk l-ispejjeż u telf ieħor li jirriżulta bħala konsegwenza tan-nuqqas tas-soċjeta` konvenuta.”*

*“Mhux eskluż rimedju taħt l-Artikolu 1390 tal-Kodiċi Ċivili li jqis bħala rilevanti l-kwalita` jew kwalitajiet essenzjali għall-użu tal-ħaġa jew li jiffirmaw l-oġġett ta' xi impenn kontrattwali speċifiku, u li, in mankanza, jintitolaw lix-xerrej li jaġixxi għar-riżoluzzjoni jew għar-riduzzjoni tal-prezz. Fil-fatt, fil-kawża Francica v Piscopo, deċiża minn din il-Qorti (Sede Inferjuri) fid-9 ta' Jannar, 2009, din il-Qorti abraċċjat it-teorija ta' Bianca (“La vendita e la permuta”) fis-sens li azzjoni taħt dan l-artikolu hi esperibbli kull meta jkun hemm “irregolarita` giuridica del bene”, u dan fis-sens ta' “non conformita` del bene a prescizioni giuridiche poste a tutela di interessi privati o pubblici”.*

*“F’dik il-kawża, li kienet tirrigwarda każ ta’ karozza b’ magna li kellha numri li ma jaqblux ma’ dawk imniżżla fid-dokument uffiċjali tagħha, din il-Qorti osservat hekk:*

*“Hi l-fehma ta’ din il-Qorti illi, mingħajr ma teskludi possibiltajiet ġuridici oħra, il-materja tista’ tiġi ben viżwalizzata fl-ipotesi tal-mankanza tal-kwalita`, ankorke` mhux espressament imwegħda bejn il-kontraenti, għar-raġuni illi, fil-fattispeċi, tonqos dik il-karatteristika essenzjali li tagħmel il-vettura mixtrija bħala waħda idoneja biex tintuża fiċ-ċirkolazzjoni.”*

*“L-atturi fil-kawża odjerna ma ressqu ebda waħda minn dawn l-azzjonijiet, iżda talbu rimedju ġenerali u ressqu kawża għad-danni minħabba ksur ta’ obligazzjoni kontrattwali. Din l-azzjoni tidher li giet aċċettata minn din il-Qorti almenu f’żewġ sentenzi. Fil-kawża Caruana v. Vella, deċiża minn din il-Qorti fis-27 ta’ Marzu, 2003, il-venditur instab responsabbli għad-danni meta biegh fond meta kien jaf jew kellu jkun jaf li l-appartament in kwistjoni ma kienx kopert bil-permessi relattivi. Fil-kawża Mallia Bonello v. Camilleri, deċiża wkoll minn din il-Qorti fl-1 ta’ Frar, 2008, din il-Qorti osservat illi:*

*“Hija haġa evidenti għal din il-Qorti illi l-azzjoni ta’ l-attur hija waħda intiża għar-riżarċiment tad-danni li huwa sejjer isofri minħabba li, kif jallega, il-konvenuti ttrasferewlu fond residenzjali msemmi fiċ-ċitazzjoni meta dan ma kienx kopert mid-debiti permessi mill-Awtorita` kompetenti biex jintuża għal skop residenzjali. Bħala tali jidher li l-azzjoni odjerna ta’ l-attur hija bbażata fuq l-Artikolu 1125 tal-Kodiċi Ċivili kif ukoll l-Artikolu 1127 ta’ l-istess kodiċi. Dawn l-Artikoli rispettivament jiddisponu hekk:*

*"1125. Kull min jonqos li jeseġwixxi obligazzjoni li huwa jkun ikkuntratta, huwa obligat għad-danni.*

*"1127. Fil-każ li ma tiġix esegwita obligazzjoni li biha wieħed ikun intrabat li jagħmel xi haġa, il-kreditur jista’ jiġi mogħti s-setgħa li jieħu hsieb jeseġwiha huwa nnifsu bi spejjeż tad-debitur."*

*“Din l-ahħar xejra ġurisprudenzjali ġiet eżaminata wkoll mill-Qorti tal-Maġistrati (Għawdex) Ġurisdizzjoni Superjuri, fil-kawża Axiaq v. Galea et., deċiża fit-2 ta’ Mejju, 2008, u waslet għall-konklużjoni li, f’każ ta’ fond mibjugħ mhux kopert bil-permessi meħtieġa għall-użu tiegħu, “ir-rimedji miftuħa għax-xerrej m’humieq limitati għal dawk li jissemmew taħt l-istitut tal-bejgħ”*

*“Interessanti dak li jingħad fil-ktieb ta’ Giuseppe Stassano, “Codice della Compravendita” (Pirola Editore-Milano-1988) f’pagna 268, b’riferenza għall-ġurisprudenza taljana, fis-sens illi:*

*“Quando la cosa consegnata, in seguito ad una vendita, sia diversa da quella contrattata per essere priva della capacità funzionale a soddisfare in concreto i bisogni dell’acquirente con la conseguente alterazione della destinazione economico-sociale della cosa stessa, si ha consegna di aliud pro alio<sup>4</sup>, che dà luogo ad una ordinaria azione contrattuale, non soggetta ai termini di decadenza e di prescrizione stabiliti dagli artt. 1495 e 1497 c.c., e non vizio redibitorio oppure mancanza di qualità promesse, le cui azioni sono soggette ai detti termini di decadenza e di prescrizione”.*

*“Aktar ‘il quddiem, l-istess awtur jispjega li*

*“La licenza di abitabilità e’ un elemento che caratterizza l’immobile in relazione alla sua intrinseca capacità di assolvere una certa destinazione economico-sociale e quindi di soddisfare i concreti bisogni dell’acquirente; pertanto, la mancanza di detta licenza dà luogo ad un ipotesi di consegna di aliud pro alio.”*

*“Dan l-insenjament hu konformi ma’ dak li osservat il-Qorti tal-Maġistrati (Għawdex), Ġurisdizzjoni Superjuri, fil-kawża msemija, fis-sens illi:*

*“Fil-fehma tal-Qorti f’każ ta’ bejgħ ta’ immobbli l-permess ta’ żvilupp jikkostitwixxi element indispensabbli għal fini tar-realizzazzjoni tal-funzjoni ekonomika-soċjali tal-oġġett tal-kuntratt. Għalhekk li r-res vendita jkun munit b’permess ta’ żvilupp hi kwalità essenzjali. Fil-każ ta’ bejgħ ta’ fond il-*

<sup>4</sup> Espressjoni li litteralment tfisser ‘xi haġa għal xi haġ’ohra’

*permess għandu jiġi meqjus bħala implicitament meħtieġ jekk ma jkunx gie dikjarat espressament fil-kuntratt ta' xiri. L-obbligazzjoni, salv għal patt kuntrarju, hi tal-venditur. In-nuqqas jilledi l-interessi tax-xerrej u bla dubju għandu wkoll konsegwenza negattiva fuq il-kummerċjabbilita` tal-fond. Ix-xerrej għandu interess li l-fond li jixtri jkun idoneju li jwettaq funzjoni ekonomika soċjali u jissodisfa b'mod konkret il-bżonnijiet li jwasslu lill-kompratur għax-xiri tal-proprjeta`. F'dan il-kuntest il-permess ta' żvilupp hu essenzjali għat-tgawdija legittima u l-kummerċjabbilita` tal-oġġett.”*

*“Fid-dawl ta' dawn il-prinċipji, l-azzjoni attrici ma tistax tiġi ċċensurata, u la darba kien jirriżulta ċar li l-atturi riedu l-fond għall-abitazzjoni tagħhom, in-nuqqas tas-soċjeta` venditriċi li tforni fond bil-“capacita` funzionale a sodisfare in concreto i bisogni dell’acquirente”, jesponiha għad-danni taħt l-Artikoli 1125 u 1133 tal-Kodiċi Ċivili.”*

*“Hemm ġurisprudenza oħra li tgħid li min ibiegħ fond b'permessi mhux adegwati għall-iskop intiż, kien ukoll qed iqarra bix-xerrej. Kif qalet, fil-fatt, il-Prim'Awla tal-Qorti Ċivili fil-kawza **Pisani v. Mifsud**, deċiża fl-10 ta' Ottubru, 2005,*

*“trasferiment ta' proprjeta` mingħajr il-permessi tal-bini tikkostitwixxi ingannar tal-kompratur, l-aktar meta wieħed jiftakar li dan jirrendih passibbli ta' azzjonijiet kriminali.”*

*“Mill-premess isegwi li, kif jissottometti l-attur, l-azzjoni għad-danni tista' tirnexxi f'dan il-każ. Iż-żewġ partijiet, fil-fatt, jaqblu li l-azzjoni attrici mhix waħda a bażi tal-Artikolu 1390, iżda hija waħda merament għad-danni, liema azzjoni, kif rajna, tista' ssir.*

*“Dan ma jfissirx, kif jissottometti l-konvenut, li l-azzjoni attrici hi soġġetta għall-preskrizzjoni stabbilita fl-Artikolu 2153 tal-Kodiċi Ċivili. L-artikolu in kwistjoni mhux applikabbli meta l-azzjoni għal ħsarat tkun imnissla min-nuqqas ta' twettiq ta' obbligazzjoni kontrattwali. Il-ġurisprudenza hi konformi f'dan is-sens. Din il-Qorti (Sede Inferjuri) fil-kawza **Chetcuti v. Gatt**, deċiża fil-31 ta' Ottubru, 2008, osservat li:*

*“Hi ġurisprudenza antika li, fl-interpretazzjoni li tagħti lill-preċitat artikolu tal-Kodiċi Ċivili, tafferma illi dik l-azzjoni għar-*

*rizarçiment tad-danni ‘corrisponde a quella che nella giurisprudenza romana si derivava direttamente o indirettamente dalla Legge Aquilia, e sarebbe una interpretazione estensiva non giustificabile, ne con leggi positive ne con principi razionali, di estendere l’applicazione di quell’ articolo a ogni caso di domanda di indennità per violazione o inadempimento di contratto” (“Camilleri – v. – Dr. Frendo”, Appell Kummerçjali, 22 ta’ Frar, 1889). Dan il-kumment sekolari ġie segwit f’bosta deċiżjonijiet oħra li, filwaqt li rriafferma illi d-dispost tal-liġi de qua hu applikabbli għad-danni derivanti minn dolo u kolpa extra-kontrattwali, irretenew ukoll illi fil-każ ta’ azzjoni għad-danni riżultanti minn inadempiment ta’ obligazzjoni kontrattwali ‘è invece applicabile la prescrizione quinquennale che regola gli effetti del contratto’.*”

*“L-ġhoti ta’ fond munit bil-permessi meħtieġa għall-użu tiegħu skond l-intendiment tal-partijiet hija ‘kwalità essenzjali’ tar-res vendita, u kwindi n-nuqqas tal-venditur li hekk jikkonsenja l-oġġett, jolqot direttament l-eżekuzzjoni tal-impenji tiegħu bħala konċessjonarju, u allura, fit-termini ta’ dak li osservat din il-Qorti fil-kawża **Busutil v. Scicluna**, deċiża fid-19 ta’ Frar, 1954, dan in-nuqqas ‘mhux fatt għalih, indipendenti, b’rapport biss okkażjonali jew inċidentali mal-kuntratt’. Il-konsenja tal-oġġett munit bil-permessi relattivi hija, fiċ-ċirkustanzi, obligazzjoni prinċipali tal-venditur u dan biex jissodisfa l-ħtiġijiet konkreti tax-xerrej.*”

*“Kwindi, fil-konfront tal-venditur, l-eċċezzjoni tal-preskrizzjoni kif sollevata ma tistax tiġi milqugħa peress li mhix applikabbli għall-każ. Kif intqal aktar qabel, il-permess jikkostitwixxi kwalità essenzjali tal-kuntratt ta’ bejgħ ta’ immobbli, u n-nuqqas tal-venditur li jforni fond b’dik il-kwalità titqies vjolazzjoni jew inadempiment tal-istess kuntratt, u la darba l-azzjoni hija derivanti proprju mill-patti kuntrattwali, il-preskrizzjoni applikabbli f’dan il-każ m’hijiex dik indikata mill-konvenut.*”

*“L-aggravju l-ieħor tal-konvenut marbut mad-deċiżjoni tal-ewwel Qorti li tqis li kien nuqqas tal-konvenut li jittrasferixxi proprjeta` munit bil-permessi adatti għall-użu tiegħu, huwa wkoll mhux mistħoqq. Kien ċar li l-iskop tal-akkwist min-naħa tal-attur u martu kien li dawn jistabilixxu l-familja tagħhom fih. Il-fatt waħdu li, fuq il-kuntratt, il-partijiet fteħmu fuq prezz partikolari, hu x’inhu, ma jagħtix indikazzjoni li l-post ma kienx abitabbli, u*

*hu obligu ta' venditur li jara li dak li qed jitrasferixxi lil xi haddiehor ikun adattat għall-iskop li għalih tridu dik il-persuna.*

*“L-appell tal-konvenut qiegħed, għalhekk, jiġi miċhud.*

*“Fil-kuntest tal-appell tal-attur, ġia` rajna li l-azzjoni tiegħu, bħala waħda għad-danni, tista' timxi, u d-danni, allura, ma għandhomx ikunu limitati għad-differenza fil-prezz, kif stabbiliet l-ewwel Qorti. La darba l-azzjoni attriċi mhux marbuta mal-Artikolu 1390 tal-Kodiċi Ċivili, id-danni għandhom ikunu dawk reali u ma għandhomx jirr(i)appreżentaw biss “it-tnaqgis fil-prezz tal-bejgħ”.*

*“Jirriżulta mill-atti, minn stima ex parti li ma ġietx kontesta(ta), li llum l-attur suppost huwa proprjetarju ta' appartament li jiswa Lm78,000, pero`, bħala fatt għandu basement (għax għal dan hemm permess) li jiswa Lm35,000.*

*“Skont l-istess perit ex parte, in-nuqqas ta' permess mhux wieħed sanabbli. Dan ifisser li, tort tal-konvenut, l-attur “ti(t)lef” Lm43,000 f'valur tal-proprjeta`, u din is-somma, allura, tirrappreżenta d-danni li hu intitolat għalihom l-attur.*

*“Għaldaqstant, għar-raġunijiet premissi, tiddisponi mill-appell tal-konvenut billi tiċhad l-istess, u tiddisponi mill-appell tal-attur billi tilqa' l-istess, u fil-waqt li tikkonferma s-sentenza preliminari tad-9 ta' Mejju, 2008, għalkemm mhux neċessarjament għall-istess raġunijiet mogħtija mill-ewwel Qorti, tirriforma s-sentenza tal-15 ta' Ottubru, 2010, billi tikkonfermaha ħlief li tordna li d-danni li għandhom jithallsu lill-attur jammontaw għall-mitt elf mija u tlieta u sittin ewro (€100,163.00) (ekwivalenti għal tlieta u erbghin elf liri Maltin (Lm43,000), bl-imghax legali millum sal-pagament effettiv (u dan peress li d-danni ġew likwidati a baži ta' stima riċensuri), bl-ispejjeż kollha tal-kawża jithallsu mill-konvenut”;*

### ***Konsiderazzjonijiet ta' din il-Qorti:***

Illi bil-proċedura tal-lum, ir-rikorrent qiegħed jitlob it-tħassir tal-imsemmija sentenza attakata tat-30 ta' Mejju, 2014, u s-smiġħ mill-ġdid tal-appelli mressqa minnu kemm mis-sentenza preliminari mogħtija fid-9 ta' Mejju, 2008, u kif ukoll minn dik fil-mertu mogħtija mill-Prim'Awla tal-Qorti Ċivili fil-15 ta' Ottubru, 2010;



Illi l-kawżali li fuqha r-rikorrent qiegħed jitlob it-thassir tas-sentenza attakkata hija l-applikazzjoni tal-liġi l-ħażina skond l-artikolu 811(e) tal-Kapitolu 12 tal-Liġijiet ta' Malta. Ir-rikorrent jgħid li hemm tliet (3) raġunijiet għaliex jidhirlu li, fis-sentenza attakkata, din il-Qorti applikat il-liġi l-ħażina għall-każ. Dawn ir-raġunijiet huma: (a) billi tat effett retroattiv għall-Att I tal-1992 (il-Kap 356 tal-Liġijiet ta' Malta li daħal fis-seħħ fl-1 ta' Jannar tal-1993 u b'hekk applikat ħażin l-artikolu 1(2) tal-imsemmi Att meta moqri flimkien mal-artikolu 5 tal-Kap 249) u sabet li l-fond mertu tal-każ ma kienx jista' jintuża bħala dar fejn wiehed jgħix, meta qabel l-1992 (jigifieri meta l-intimat ritrattat kien kiseb il-post mingħandu b'xiri) ma kien hemm l-ebda restrizzjoni imposta mil-liġi għal użu bħal dak; (b) billi applikat ħażin l-istitut tal-bejgħ għaliex imponiet fuq il-bejjiegh l-għoti ta' garanzija dwar is-siwi tal-ħaġa mibjugħa li ma tohroġx mil-liġi u lanqas ma tirriżulta mill-kuntratt magħmul bejn il-partijiet, b'mod li applikat ħażin l-artikolu 1408 tal-Kodiċi Ċivili; u (c) billi applikat ħażin l-artikoli 1045, 1136 u 1137 tal-Kodiċi Ċivili meta ikkwantifikat id-dannu (mgarrab mill-intimat ritrattat) bħala t-telf tal-valur fis-suq fis-sena 2007, meta tali telf kien ipotetiku, billi l-fond ma kienx inbiegħ dakinhar u t-telf ma jistax jiġi realizżat u stabilit ħlief meta l-intimat ritrattat jieqaf milli jinqeda bil-post bħala wiehed li fih qed jgħix u jqiegħdu għall-bejgħ;

Illi bilkemm hemm għalfejn jingħad li r-ritrattazzjoni ta' kawża hija rimedju straordinarju mħolli li jsir biss fil-każijiet stabiliti fil-liġi liema ċirkostanzi huma tassattivi u għandhom jingħataw tifsira ristretta u bla tiġbid jew analogija<sup>5</sup>. Huwa risaput li r-rimedju tar-ritrattazzjoni huwa wiehed straordinarju, in kwantu jikkostitwixxi deroga tal-prinċipju li sentenza li għaddiet f'gudikat għandha l-forza ta' liġi bejn il-partijiet. Għalhekk, il-każijiet li fihom jista' jingħata, kif kontemplat speċifikament mil-liġi, għandhom jiġu interpretati ristrettivament<sup>6</sup>;

Illi sadattant, ix-xogħol ta' din il-Qorti, sakemm tkun għadha qiegħda tqis jekk jeżistux raġunijiet tajbin biżżejjed biex tħassar is-sentenza attakkata, huwa dak li tara biss jekk kemm-il darba tirriżultax imqar wahda miċ-ċirkostanzi maħsubin fl-artikolu 811 tal-Kodiċi Proċedurali. Fl-istadju *in rescindente* din il-Qorti m'għandhiex tgħarbel mill-gdid dwar jekk hi

<sup>5</sup> App. Inf. 12.5.2003 fil-kawża fl-ismijiet *Mildred Ferrando vs Loris Bianchi pro et noe*

<sup>6</sup> App. Ċiv. Ċiv. 20.5.1994 fil-kawża fl-ismijiet *Valletta vs Tanti* (Kollez. Vol: LXXVIII.ii.84) u App. Ċiv. 9.5.2005 fil-kawża fl-ismijiet *Joseph Zammit vs Carmelo Dingli* fost oħrajn

taqbilx jew le mal-mod kif il-Qorti tkun waslet għall-fehmiet tagħha fis-sentenza attakkata;

Illi dan kollu jingabar taħt ir-regola li huwa mixtieq u mehtieg li jkun hemm iċ-ċertezza tad-dritt u fejn kawża tkun inqatgħet b'sentenza li tkun għaddiet f'gudikat din m'għandhiex titwaqqa' kif gieb u laħaq, imma biss għal raġunijiet serji u gravi. Dan kollu mbagħad jissejjes fuq il-massima li *res judicata pro veritate habetur*;

Illi huwa wkoll prinċipju aċċettat li l-proċess ta' ritrattazzjoni ma jservix bħala t-tieni appell, b'mod li taħt l-iskuża ta' xi nuqqas proċedurali, l-Qorti tkun mistiedna biex terġa' twettaq eżerċizzju ta' ri-eżami li, fil-fatt, ma jkun xejn aktar minn skrutinju mill-ġdid tal-konsiderazzjonijiet diġa' magħmulin mill-Qorti fis-sentenza li tagħha jintalab it-tħassir u s-smiġħ mill-ġdid. Dan jgħodd għal kull waħda mill-kawżali maħsubin fl-artikolu 811 tal-Kodiċi<sup>7</sup>;

Illi wara li l-Qorti għamlet dawn l-osservazzjonijiet sejra tgħaddi biex tqis il-kawżali li fuqha r-rikorrent ritrattand isejjes it-talbiet tiegħu. Kif ingħad qabel, fil-każ li l-Qorti għandha quddiemha, r-rikorrent jistrieħ fuq il-kawżali tal-applikazzjoni tal-liġi l-ħażina fis-sentenza attakkata. Il-Qorti sejra issa tgħaddi biex tistharreg din il-kawżali;

Illi, **dwar il-kawżali tal-applikazzjoni ħażina tal-liġi** (Art. 811(e) tal-Kap 12), ir-rikorrent ritrattand isemmi tliet (3) aspetti fejn iqis li s-sentenza attakkata tonqos f'dan ir-rigward. Dawn it-tliet raġunijiet issemmeaw aktar qabel u l-Qorti sejra tqishom waħda waħda fl-ordni li ngħataw;

Illi in tema legali jingħad li l-ġurisprudenza interpretattiva identifikat is-segwentni prinċipji relatati mal-paragrafu (e) tal-artikolu preċitat: “... *biex jiġi deċiż jekk kienx hemm applikazzjoni ħażina tal-liġi, il-fatti tal-kawża ma jistgħux jiġu eżaminati mill-ġdid. Lanqas jistgħu jiġu valutati jew interpretati b'mod ieħor, għajr kif ġew i-valutati u interpretati fis-sentenza attakkata. Ikun hemm lok għar-ritrattazzjoni fuq dan il-motiv jekk, fuq dawk il-fatti ippruvati, ikun jidher li l-Qorti applikat dispożizzjoni tal-liġi flok dispożizzjoni oħra li kellha proprjament tiġi applikata. ... Jekk jirriżulta li s-sentenza mpunjata tkun applikat il-liġi korretta għall-fatti tal-*

<sup>7</sup> App. Ċiv. 20.2.1996 fil-kawża fl-ismijiet *Dalli vs Sare'* (Kollez. Vol: LXXX.ii.373)

*każ, xorta waħda ma hemmx lok għal ritrattazzjoni fuq il-motiv tas-sub-inċiż (e) nonostante li l-interpretazzjoni mogħtija mill-Qorti lil dik il-liġi tkun skorretta. ... Biex ikun hemm lok għal ritrattazzjoni fuq dan il-motiv, irid jintwera li l-Qorti fis-sentenza mpunjata applikat il-liġi hażina għall-każ, u mhux li applikat il-liġi t-tajba b' mod hażin*<sup>8</sup>;

Illi biex jitqies li f' sentenza saret applikazzjoni hażina tal-liġi jeħtieġ jintwera li, meta l-fatti huma tassew kif stabiliti f' dik is-sentenza, d-deċiżjoni ma tkunx skond il-liġi. Dan mhux biżżejjed, għaliex ma hemm lok għall-ebda ritrattazzjoni jekk kemm-il darba l-kwestjoni tkun fuq interpretazzjoni ta' liġi li fuqha l-Qorti tkun tat deċiżjoni;

Illi minn dan johroġ li s-smiġh mill-ġdid ta' kawża ma jingħatax fejn l-ilment tal-parti li titlob ir-ritrattazzjoni jkun dwar it-tifsira jew l-interpretazzjoni li l-Qorti (fis-sentenza attakkata) tkun tat lill-fatti li jirriżultawha jew tal-liġi li tkun tghodd għal dawk il-fatti. Ir-ritrattazzjoni tingħata biss meta għal dawk il-fatti aċċertati, tiġi mħaddma liġi li ma kinitx tapplika għall-każ. Terġa' u tghid, f'każ bħal dan lanqas tingħata r-ritrattazzjoni jekk il-kwestjoni kienet tirrigwarda tifsira ta' liġi li fuqha l-Qorti tkun espressament iddeċidiet;

Illi l-funzjoni ta' kull Qorti li tinterpreta u tqis il-fatti li jirriżultawha, flimkien mas-setgħa u d-dmir li tapprezzahom u tapplika għalihom il-liġi li tghodd, huma l-qofol tal-eżerċizzju tagħha. Dan l-eżerċizzju jgħib miegħu element ta' użu ta' diskrezzjoni raġunata li l-liġi espressament tagħti lill-ġudikant. Dwar dan l-eżerċizzju, ma jingħata l-ebda rimedju ta' ritrattazzjoni<sup>9</sup>, u dan kemm jekk il-fehma raġonevoli li jkun wasal għaliha l-ġudikant tkun waħda oġġettivament tajba jew kif ukoll jekk ma tkunx. Dawn jikkwalifikaw bħala “*i giudizi sovrani del magistrato*”<sup>10</sup>;

Illi wieħed irid jagħraf bejn l-applikazzjoni hażina tal-liġi u l-vjolazzjoni tal-liġi, li tfisser iċ-ċaħda diretta tal-preċett legislattiv<sup>11</sup>. Iż-żewġ ċirkostanzi mhumiex l-istess haġa u m'għandhomx jithalltu bhallikieku haġa waħda. L-applikazzjoni tal-liġi hażina sseħħ meta jkun hemm nuqqas ta' qbil bejn il-fatti li jirriżultaw u l-liġi li kellha tapplika għal dawk il-fatti. Fi kliem l-awturi l-aktar imrawmin f'din il-materja, “*falsa applicazione* (di

<sup>8</sup> App. Kumm. 3.6.1994 fil-kawża fl-ismijiet *Micallef et noe vs Abela et noe* (Kollez. Vol: LXXXVIII.ii.93) u App. Ċiv. 14.11.1997 fil-kawża fl-ismijiet *Hicklin et vs Hicklin* (Kollez. Vol: LXXXI.ii.862) fost oħrajn

<sup>9</sup> App. Ċiv. 8.11.1993 fil-kawża fl-ismijiet *Micallef vs Pavia* (Kollez. Vol: LXXXVII.ii.326)

<sup>10</sup> Mattiolo *Trattato di Diritto Giudiziario Civile* (1904), Vol. IV, §1043

<sup>11</sup> Mercieca *Mezzi Straordinarji ta' Impunjazjoni ta' Sentenzi* (2005) Kap 6, pag. 126

legge) e' la sconvenienza di rapporto che passa tra la legge e il fatto. Havvi falsa applicazione di legge quando una disposizione generale fu applicata a caso sottratto per legge al dominio di quella disposizione, o quando una disposizione eccezionale fu applicata a casi a cui non si estende. ... (L)a falsa applicazione e' sempre positiva; e' un vero scambio che sposta il diritto o lo colloca una base arbitraria"<sup>12</sup>;

Illi bl-istess mod wiehed irid jagħraf bejn l-applikazzjoni hażina tal-liġi u l-interpretazzjoni hażina tagħha. L-interpretazzjoni jew it-tifsir tal-liġi hija wkoll waħda mill-attributi tas-sovranita' tal-ġudikant u, bħala tali mhijiex suġġetta għar-ritrattazzjoni<sup>13</sup>;

Illi biex jiġi mistharreg sewwa jekk hemmx lok li tingħata r-ritrattazzjoni taħt din il-kawżali, għandu jitqies li l-fatti riżultanti fis-sentenza attakkata huma tassew dawk li kienu hekk irriżultaw lil dik il-Qorti. M'għandhiex għalhekk il-Qorti li qieghda tisma' talba għas-smiġh mill-ġdid ta' kawża (jew biex tqis jekk għandhiex tħassar is-sentenza attakkata) terġa' tgharbel il-fatti jew tagħtihom l-interpretazzjoni tagħha<sup>14</sup>. Jekk tagħmel hekk, tkun qieghda tibdel l-istitut tar-ritrattazzjoni f'wiehed ta' "tielet appell"<sup>15</sup> jew aghar, għaliex normalment lanqas il-Qorti fi stadju tal-appell ma tindahal fid-diskrezzjoni tal-Qorti tal-ewwel grad dwar l-apprezzament u l-interpretazzjoni tal-fatti riżultanti;

Illi minbarra dan kollu, meta parti titlob ir-ritrattazzjoni ta' kawża taħt din il-kawżali, jaqa' fuqha l-obbligu li "meta r-raġuni hija l-applikazzjoni hażina tal-liġi, l-attur għandu jsemmi l-liġi li kien imissha giet applikata"<sup>16</sup> u dan l-obbligu jaf ikun determinanti għas-siwi tal-proċedura mnedija mill-parti ritrattanda<sup>17</sup>. Din il-Qorti tosserva li, fil-każ li għandha quddiemha, r-rikorrent ma jidhirx li wera jew semma liema, skond hu, hija jew huma d-dispożizzjonijiet tal-liġi li messhom kienu applikati fis-sentenza attakkata;

Illi applikati dawn il-prinċipji għall-każ li issa għandha quddiemha, il-Qorti tosserva li, għalkemm it-tliet mottivi mressqa mir-

<sup>12</sup> Borsari *Il Codice Italiano di Procedura Civile Annotato* (1872), f'§ 648

<sup>13</sup> App. Civ. 3.2.1930 fil-kawża fl-ismijiet *Vella Żarb vs Bartolo* (Kollez. Vol: XXVII.i.433)

<sup>14</sup> App. Civ. 17.1.1996 fil-kawża fl-ismijiet *Vella et vs Is-Segretarju tad-Djar et* (Kollez. Vol: LXXX.ii.299) u App. Civ. 17.2.2003 fil-kawża fl-ismijiet *Perit Guido Vella vs Avukat Emanuel Ċefai*, fost oħrajn

<sup>15</sup> App. Civ. 18.4.1958 fil-kawża fl-ismijiet *Aquilina vs Aquilina* (Kollez. Vol: XLII.i.227)

<sup>16</sup> Art. 816 tal-Kap 12

<sup>17</sup> App. Civ. 24.9.2004 fil-kawża fl-ismijiet *Salvino Testaferrata Moroni Viani et vs David Vella et*

rikorren ritrattand huma marbutin ma' xulxin, jitolbu li l-Qorti tqishom għal rashom;

Illi l-ewwel mottiv imressaq mir-rikorren hu li s-sentenza attakata applikat b'mod retroattiv liġi li, meta sar il-kuntratt tal-bejgħ bejnu u l-intimat ritrattat (jigifieri f'Novembru tal-1991), ma kenitx għadha dahlet fis-sehħ. Huwa jgħid li dan sar bi ksur tal-artikolu 1(2) tal-Kap 356<sup>18</sup> moqri mal-artikolu 5 tal-Att tal-1974 dwar l-Interpretazzjoni<sup>19</sup>. Huwa jgħid li meta l-intimat ritrattat xtara l-post mingħandu f'Novembru tal-1991, dan seta' liberament juzah bhala dar fejn joqghod u kien biss fl-2004, meta l-Awtorita' tal-Ippjanar qaltu li l-post ma kienx kopert bil-permessi ta' residenza, li qamu l-irwiefen kollha u nfethet il-kawża. Jishaq li għalhekk, fiż-żmien li sar il-kuntratt, ma kien hemm l-ebda nuqqas min-naħa tiegħu bhala bejjiegh;

Illi l-Qorti tibda biex tgħid li r-rikorren naqas li jsemmi liema kienet il-liġi t-tajba li messha thaddmet għall-każ minn din il-Qorti fis-sentenza attakkata minflok il-liġi li kienet applikata. Fit-tieni lok, jidher li r-rikorren ritrattand jemmen li l-obbligi tiegħu ta' bejjiegh lejn l-intimat ritrattat bhala xerrej intemmu hekk kif iffirraw il-kuntratt ta' xiri-u-bejgħ. Ir-rabtiet li nhalqu mal-imsemmi kuntratt kienu u jibqgħu jezistu sakemm il-kuntratt ma jinhallx. L-azzjoni mibdija mill-attur hija waħda għal danni mgarrba minħabba nuqqas ta' tharis ta' obligazzjoni kuntrattwali min-naħa tar-rikorren bejjiegh, u kien fuq dawn il-binarji li l-kwestjoni kollha kienet trattata sa dakinhar li ngħatat is-sentenza attakkata u dawk l-obbligazzjonijiet ikollhom jitharsu (skond il-liġi minn żmien għal żmien fis-sehħ) tul iż-żmien kollu li ttul ir-rabta kuntrattwali partikolari. Għalhekk ma jistax jingħad li s-sentenza applikata haddmet xi liġi barra minn postha jew messha haddmet xi liġi oħra. Imbagħad irid jingħad ukoll li f'din il-proċedura ta' ritrattazzjoni u biex tirnexxi t-talba għal smiġh mill-ġdid tal-każ, dak li jiswa hu li s-sentenza attakkata ma tkunx haddmet liġi li tgħodd għall-każ, mhux li ma thaddimx liġi oħra li setgħet kienet tgħodd u ma ntuzatx. Dan jgħodd safejn il-liġi li ma tkunx thaddmet ma tkunx waħda li ggib fix-xejn il-liġi li l-Qorti tkun inqadiet biha taht ir-regola li *lex specialis derogat generalis*. Minbarra dan, ma huwiex sewwa li r-rikorren ritrattand jagħzel li jsemmi minn liġi shiħa sub-artikolu wieħed (li, wara kollox, illum il-ġurnata ilu żmien imneħhi mit-test legislattiv) u mbagħad jinjora l-fatt li,

<sup>18</sup> L-Att I tal-1992. Dan l-artikolu kien jgħid li "Dan l-Att għandu jibda jseħh f'dik id-data li l-Ministru responsabbli għall-ippjanar ta' l-iżvilupp jista' jstabilixxi b'avviz fil-Gazzetta, u jistgħu jiġu hekk stabbiliti dati differenti dwar disposizzjonijiet differenti jew għanijiet differenti ta' dan l-Att" (dan is-sub-artikolu tneħha mit-test tal-liġi

<sup>19</sup> Kap 249

dejjem taht l-istess ligi, kien hemm għadd ta' dispozizzjonijiet li taw effett retrospettiv għall-effetti ta' żvilupp ta' bini dwar ċirkostanzi li kienu fis-seħh saħansitra minn żmien qabel ma l-ligi dahlet fis-seħh fl-1993<sup>20</sup>;

Illi t-tieni motiv huwa li s-sentenza attakkata imponiet fuq obbligu ta' għoti ta' garanzija li l-ligi ma titfax fuq il-bejgiegħ. Huwa jishaq li mhuwiex dmir tal-bejgiegħ li jkun jaf eżatt xi hsieb ikollu x-xerrej dwar l-użu li jkun fi hsiebu jagħmel minn post li jkun xtara minghandu u wisq anqas li jggarantilu dak l-iskop. Hawnhekk ukoll, ir-rikorrent rittrattand ma jgħidx liema kienet il-ligi li messha thaddmet: jgħid biss li dak l-obbligu ma johroġx mill-artikolu 1408 tal-Kodiċi Ċivili;

Illi l-Qorti ma tifhimhiex bħar-rikorrent u lanqas jidhrilha li s-sentenza attakkata nqdiet b'xi ligi hażina minflok oħra li kienet tghodd għall-każ. Ma hemm xejn fis-sentenza attakkata li turi li din il-Qorti waslet għall-fehma tagħha fuq is-saħha tal-artikolu msemmi mir-rikorrent. Jidher li dik is-sentenza qieset il-fatti li johorġu mill-atti tal-kawża, fosthom l-effetti ta' rabta kuntrattwali, u haddmet għal dawk iċ-ċirkostanzi l-ligi li titkellem dwar l-effetti ta' ksur ta' rabta bħal dik. Għall-finijiet tal-*proviso* tal-artikolu 811(e) johroġ ukoll li din il-kwestjoni kienet waħda li, fl-istadju tat-trattazzjoni tal-appell, tqajmet u kienet trattata minn din il-Qorti qabel tat is-sentenza attakkata, u għalhekk strettament lanqas ma tista' tintalab ir-rittrattazzjoni fuq hekk;

Illi t-tielet motiv huwa li s-sentenza attakkata applikat hażin l-artikoli 1045, 1136 u 1137 tal-Kodiċi Ċivili meta giet biex tikkwantifika d-danni mgarrbin mill-intimat rittrattat;

Illi l-Qorti tibda biex tghid li r-rikorrent reġa' naqas li jagħraf bejn it-thaddim ta' ligi hażina u t-thaddim mhux tajjeb tal-ligi t-tajba li tghodd għall-każ. B'dan il-motiv, ir-rikorrent qieghed jipprova jerga' jiftaħ it-trattazzjoni li tabilfors diġa' kienet saret met kien trattat l-appell tiegħu qabel ma ngħatat is-sentenza attakkata. Fit-tieni lok, il-Qorti ma tifhimx ir-rilevanza tar-riferenza għall-artikolu 1045, u dan għaliex la qatt issemma dan l-artikolu fis-sentenza attakkata u lanqas huwa każ li jittratta dwar htija akwiljana (għal liema qasam tal-ligi jirreferi l-artikolu msemmi). Is-sentenza attakkata tghid ċar u tond li dan huwa każ ta' htija ta' inadempiment *ex contractu*. Fit-tielet lok, is-sentenza attakkata ssemmi

<sup>20</sup> Ara, per eżempju, l-art. 63(2) tal-Kap 356 (sakemm dam fis-seħh)

b' mod ċar fuq liema dispożizzjonijiet tal-liġi kienet qiegħda ssejjes il-fehma tagħha u l-artikoli msemmija mir-rikorrent rittrattand ma kinux fosthom. Fit-tielet lok, l-argument tar-rikorrent dwar it-tħaddim tal-artikoli 1136 u 1137 tal-Kodiċi Ċivili huma għal darb'ohra eżerċizzju min-naħa tiegħu ta' ftuħ mill-ġdid tal-każ b'interpretazzjoni li, minnha nnifisha, ma ssostnix raġuni għat-tħassir tas-sentenza attakkata;

Illi għalhekk, din il-Qorti ma ssibx li dan l-ilment tar-rikorrent rittrattand huwa misthoqq la fil-fatt u lanqas fid-dritt. Ladarba m'hemmx raġunijiet tajbin li għalihom is-sentenza attakkata għandha tithassar, lanqas hemm raġunijiet tajbin biex l-appell jerga' jinstema' mill-ġdid;

Għal dawn ir-raġunijiet, il-Qorti qiegħda taqta' u tiddeċiedi billi **tichad it-talbiet tar-rikorrent rittrattand**, bl-ispejjeż kontra tiegħu, billi ma jirriżultawx il-kundizzjonijiet li jwasslu għat-tħassir tas-sentenza mogħtija minn din il-Qorti fit-30 ta' Mejju, 2014, fil-kawza fl-ismijiet premissi u għas-smiġ tal-appell minnha mill-ġdid.

## **Moqrija**

**Onor. Joseph R. Micallef LL.D.**

**Onor. Noel Cuschieri LL.D.**

**Onor. Joseph Zammit McKeon LL.D.**

**3 ta' Novembru, 2015**

**Deputat Registratur  
df**